



**ንመበል 24 ዓመት መዓልቲ ናጽነት 24 ግንቦት ምኽንያት ብምግባር ብኤርትራዊ ስምረት ንደሞክራሲያዊ ለውጢ (ኤሰደሊ) ዝተዋህበ ውድባዊ መግለጺ**

ባሕቲ መስከረም 1961 ዝተተኮሰ ርቕታት ሓርነታዊ ቃልሲ ህዝብታት ኤርትራ፡ ንባዕዳዎን ዝሓቲ ደርብታት ኢትዮጵያ ሓምሲሹ ህዝብን ሃገርን ኤርትራ፡ ሉሉላዊ ኣኽሊል ናጽነት ዝደፍሉ ክብርቲ ዕለት እያ፤24 ግንቦት 1991። እንሆ ከኣ ሎም ንመበል 24 ዓመት ከነኸብራን ከንዝክራን ንርከብ ኣሎና። እዛ ኣብ ዓውደ-ኣዋርሕ ሃገርና በዚ ሉሉይ ክብረታ ክትጽንበል ዝገበርካ፡ ኣንታ ሕሉብካን ንጹፍካን ዘይበቐቐካ፡ ቦኸርን ሕሳስ-ልደን ዘወፈኻ፡ ብዘይሕለል ጽንዓትን መስተንክራዊ ጅግንነትን ዝተቐለለካን ረዚን ዋጋ ዝኸፈልካን ህዝቢ ኤርትራ ኢኻም ዝለዓለ ክብርን ሞገስን ንዓኻ ይኹን። ውድብና ኤሰደሊ እምበኣር ን24 ግንቦት፡ መበል 24 ዓመት ልደት ናጽነት ሃገርና ከኸብር እንክሎ ካብ'ዚ ረዚን ትርጉማዚ ብምብጋስ'ዩ። ረዚን ትርጉማ ከይዓብር ድማ ብጓይላን ፈንጠዝያን ጥራሕ ከይተሓጸረ፡ ዝሓለፈ ተሞኩርኡ ብምግምጋም፡ ናይ ቀጻሊ ግስጋሴኡ ውጥናት ዘጸርዮላን ድርብ ጽንዓት ዝሰንቀላን ክብርቲ ዕለት'ውንያ።

ዝኸበርኩም ደለይቲ ፍትሒ፡ ሰላምን ደሞክራሲን ውጹዓት ህዝብታት ኤርትራ!

ሓርነታዊ ሰውራና ዝሓተቶ ኩሉ ዓይነት ዋጋ፣ ጽንዓትን ተወፋይነትን ብምክፋል ዘሕምየኩም በሰር ከቶ ዮብልኩምን። ጉንቦት 24-1991፡ ኣርዑት መግዛእቲ ሰይርኩም መላእ ኤርትራ ናጻ ምስ ኮነት'ውን እንተኾነ፡ እታ ቦኸርን ሕሳስ-ልደን ከፊልኩም ዘምጸእኩማ ሃገርኩም ኤርትራ፡ ንዝኸፈለትኩም ከቢድ ዋጋ ከቶ ኣይተጣዓስኩምሉን። “ስውኣትና ደበስ ናጽነትና'ዮም” ክትብሉ፡ ብኹርዓት ክትዝክርዎምምበር ክትቁዝሙ ኣይተራኣኹምን። ከመይሲ እቲ ናይ ኩሉ ጸገማት ጠንቂ ዝኾነ ፋሽሽታዊ ደርጊ-ኢሳፓ ደምሲስኩም፡ ምዩቕ ከይበልኩም ትነብሩሉ፡ ሰላም ዝሰፈና ደሞክራሲያዊት ኤርትራ ክትተኸሉን ክሓልፈልኩምን ተተሰፊኹም ዝኸፈልኩም ዋጋ ስለዝነበረ። እንተኾነ ግን እቲ ብዋጋ ተወፋይነትኩምን መስተንክራዊ ጅግንነትኩምን፡ ግዝያዊ ልዕልነቱ ዘረጋገጸ መሪሕነት ውድብ ህግሓኤ/ህግደፍ፡ ብጸቢብ ጉጅላዊ ረብሓ ዓዊሩ፡ ሰብኣዊ ክብረትኩም ኣሕሲሩ፡ መስርሕ ቁጠባዊ ምዕባሌኹም ኮሊፉን ንኹሉ ደሞክራሲያዊ ክብርታትኩም ጨፍሊቑን ዝገዝእ ኣራዊት ስርዓት'ዩ ተኺሉ። ታሪኽ'ዚ ዝሓለፈ 24 ናይ ናጽነት ዓመታት፡ ከመይ ዝኣመሰለ ናይ ደልሃመት ዓመታት ኮይኑ ከምዝሓለፈ ከኣ ንዓኹም ምንጋር ዘድልይ ኣይመስለናን።

መንግስቲ ህግሓኤ/ህግደፍ፡ ልጓም ኣልቦ ትምክሕተኛ ባህርያቱ ብዝዓደሎ፡ መጀመርያ ዝነዓቕን ኣዋራዱ ንኸገዝእ ዝጨከነሉን፡ ንኹልና ህዝብታት ኤርትራ'ዩ። ዝሕሸናን ዘርብሓናን ከምዘይንፈልጥ ገይሩ ብምርኣይ፡ ነቲ ንሱ ዓቂኑ ዝሃበና እንተዘይኮይኑ ካልእ ኣማራጺ ከይንርኢ፡ ከይንሰምዕን ከይንዛረብን ኣጊዶና። ብጨቕ እንተኢልና ድማ ጭካኔ ብዝመልኦ ፋሽሽታዊ ኩርማጅ ክገርፈና ጸኒሑን ኣሎን። ንብዙሕነታዊ መንነትና ከም መርገም ብምቕጻር፡ ኣብ ሕድሕድ ምትእምማን ዝሰረተ ስጡም ህዝባዊ ሓድነት ኣብ ክንዲ ምፍጣር፤ ብሓይልን ኣሰገዳድን ብዙሕነታዊ መንነትና ክኸሕድን ክብርሰናን ዝጨከነ ስርዓት ተኺሉ። ንግሩህ ደገፍ ህዝብናን እናተወራረሱ ንዝመጹ ድሕረታትን ከም ምቕጻ መንበሪ በዓቲ ብምጥቃም፡ ኣብ መንጎ ህዝብታት ቁምን ቅርሕንትን ክዘርእን ሓድሕድ ከናቕተናን ብዋጋ ብርሰትና፡ ዕድመ ስልጣኑ ከናውሕ ዝጨከነ ስርዓት'ዩ። ናይ ዞባና ጎብለል ንምጅን ካብ ዝነበሮ ኮንቶ ፋሽሽታዊ ሕልሚ ብምብጋስ፡ ንኤርትራን ጎረባብታ ሃገራትን ናብ ናይ ህውከት ጫካ ንምቕያር ዝወፍር ስርዓት ተኺሉ። ኣብኡ ሸፊቱ ክዘምት ቡቲ ሓደ ወገን፡

ናይ ጥፍኣት ልሑኽ ኮይኑ ዓለቡ እናቐረመ ንክነብር ካብ ዝነበሮ ጽግዕተኛ ባህርያት ተበጊሱ ከኣ በቲ ካልእ ወገን፡ ንህዝብን ሃገርን ኤርትራ ብሓፈሻ፡ ንመንእሰያትና ድማ ብፍላይ፡ ብአርባዕቲኡ ማኣዝናት ብዝወልዖ ወራራት ክህንኩተና ዝጸንሐን ዘሎን ኣራዊት ስርዓት ኮይኑ። ኣብዚ እንነበረሉ ዘሎና ምዕቡል ዘመን፡ ቅዋም ዘይብሉ፤ ቅዋማዊ መንግስትን ምርጫን ዝተሓረመን ብገደብ-አልቦ ውልቀ ምልክነት ዝበሰበሰን ስርዓት እንተሃልዩ፡ ፋሽሽታዊ ስርዓት ህግሓኤ/ህግደፍ'ዩ።

ድምር ናይ'ዘም ዝሓለፉ 24 ናይ ናጽነት ዓመታት ከኣ፡ ኣብዚ እዋንዚ ውጽዓት ህዝብታት ኤርትራ ዘሕልፍዎ ዘለዉ ሂወት፡ ካብ ህሉው ንታሕቲ ካብ ምወት ከኣ ንላዕሊ ኮይኖም፡ ከም ህዝብን ሃገርን ህላወናን ቀጻልነትናን ኣብ ሓዲጋ ወዲቐ ከቢድ ናይ ምርማስ ደቦና ኣንጻላልዩና ይርከብ። ከም ሳዕቤኑ ድማ እንሆ ከም ህዝቢ ንብተን ኣሎና። ስርዓት ህግደፍ ጠንቂ ድኽነት ኮይኑን፡ ኣብ ጎረ ድኽነትን ዓጸቦን ተሰሊፉን ይሕንዝፈና ኣሎ። ስርዓት ህግደፍ ጠንቂ ስደትን ምብትታንን ኮይኑን ኣብ ጎረ ደላሎ ባሕርን ምድረብዳን ተሰሊፉን የጥፍኣና ኣሎ። ፋሽሽታዊ ስርዓት ህግደፍ ከም ቀንዲ ናይ ራዕድን ሽብርን መንግስትን ኣብ ጎረ ግብረ-ሽብርዊ ጉጅለታት ተሰሊፉን ናይ ህልቂት ተልእኮኡ ይፍጽም ኣሎ። ውድብና ኤስደለ “ኣብዚ እዋንዚ ንህዝቢ ኤርትራ፡ ካብ ስርዓት ህግደፍ ዝኸፍኦ ጸላኢ የብሉን፤ ስርዓት ህግደፍ ኣብ ህላዌኡ ካብ ሕማቕ ናብ ዝኸፍኤ ኣራዊት ክቐየር እንተዘይኮይኑ ዝሕሾ ስርዓት ኣይኮነን፤ ንህዝብን ሃገርን ኤርትራ ተነጺፍዎም ክወድቅን ከብርሶምን ዝጨከነ ደመኛ ጸላኢ'ዩ። ስለዚ ከኣ፡ ስርዓት ህግደፍን ኩሎም ናይ ጭቆና መሓውራቱን ክድምሰሱ ይግባእ” ክብል እንከሎ፡ ካብቲ ልዒሉ ዝተጠቐሰ ገምጋም ብምብጋስ'ዩ።

ዝኸበርኩም ኣብ ውሽጥን ኣብ ወጻእን እትርከቡ ህዝብታት ኤርትራ!

ውህሉል ፖለቲካዊ ተመኩሮኹም ብዝሃበኩም ትምህርቲ፤ ስርዓት ህግደፍ ኣብ ነብሲ-ወከፍ ስድራቤት ብዝፈጸም ፋሽሽታዊ ቦደላትን ነውርታትን፡ ካብኡ ዝኸፍኦ ጸላኢ ከምዘይብልኩም ዝተገንዘብኩምሉ እዋን ኣኼሉ ኣሎ። ካብኡ ሓሊፍኩም፡ ከም ህዝብን ሃገርን ንኸንህሉን ንኸንቅጽልን፡ ብነድርን ቁጠዐን፡ ፍትሕን ደሞክራሲያዊ ለውጥን እትጠልቡሉ ዘለኹም እዋንዩ። እዚ ጥረ ሓቅዚ ከምዘለዎ እናሃለወ፡ ካብ'ቲ መሪር ተመኩሮኹም ክትምሃርዎን ግቡእ ገምጋም ክግበረሉን ዘለዎ ጉዳይ ግን ኣሎ። ንሱ ድማ፡ ሕቶ ብቐዕ ህዝባዊ መሪሕ ውድብ ናይ ምምላስ ጉዳይ'ዩ።

ውድብና ኤስደለ፡ ነዚ ልዒሉ ዝተጠቐሰ ዝርዝር ተመኩሮ 24 ናይ ናጽነት ዓመታትን ፋሽሽታዊ ባህርያት ስርዓት ህግሓኤ/ህግደፍን ኣዕናዊ ሳዕቤናቱን ክግምግም እንከሎ፡ ንስለ ምግምጋሙ ኢሉ ጥራይ ኣይኮነን። እዚ ዝባህርያቱ ስርዓት ህግሓኤ/ህግደፍን ኣራዊት መሪሕነቱን፡ ካብ በረኽኡ ኣትሒዙ ዝተዓደሎ ጸረ-ደሞክራሲን ትምክሕተኛን ባህርያት ምዃኑ ምስትውዓል ከምዝግባእ ከኣ ይግንዘብ። እቲ ሕሉብካን ንጹፍካን ዘይበቐቐካሉ ሓርነታዊ ሰውራና፡ ንጸቢብ ጉጅላዊ ረብሓታቱ ክብል ካብ በረኽኡም ኣትሒዞም እናኸፈሉኻ ናይ ዝጸንሑ መሪር ዋጋ መቐጸልታ ምዃኑ ምስትውዓል ግቡእ'ዩ ይብል ውድብና። ስለ'ዚ እዚ ሕጂ እትኸፍልዎ ዘለኹም ከቢድ ዋጋን ኣንጻላልዩ ዘሎ ናይ ብርሰት ሓዲጋን ጠንቁ፡ ሓርነታዊ ሰውራና ብብቐዕ ደሞክራሲያዊ ሓይሊ ይምራሕ ስለዘይነበረ፡ ዘሰከመና ዕዳ ምዃኑ ብምግንዛብ ዘየዳግም ትምህርቲ ክንረኽበሉ ይግባእ። ሓርነታዊ ሰውራና፡ በቲ መተካእታ ዘይርከቦ ወሳኒ ግደ ሓፋሽ ዝኣምኑ ውድባትን መሪሕትን ክምራሕ ብዘይምጽንሑ'ዩ እዚ ሕጂ እንኸፍሎ ዘሎና ዕዳ። ብኣንጻሩ ነቲ ናይ ኩሉ ሰብኣውን ነገራውን ዓቕምታት ሰውራ ምንጪ ዝኾነ ወሳኒ ህዝብና፡ “ገባር ደንባር” እናብሉ ዘናሸውዎ መሪሕቲ ይመርሖ ብምንባሩ'ዩ። ህዝብና፡ ኣብ ኩሎም ወሰንቲ ሃገራዊ ጉዳያቱ፡ ንቐሕን ደራኽን ተሳትፎኡ ብዘባራብሩ ውድባትን መሪሕትን ክምራሕ ዘይምጽንሑ'ዩ። ብኣንጻሩ ንንቐሕ ተሳትፎኡ ኮሊፎም፡ መጋበርያ ጸቢብ ጉጅላዊ ረብሕኡም ንኸገብርዎ ዝጨከኑ መሪሕትን ውድባትን ልዕልነቶም ብምርግጋጽዎ'ዩ። ካልኣውን ዘይመሰረታውን ፍልልያት ብልዙብ ደሞክራሲያዊ ዘተ ብምፍታሕ፡ ንኹሉ ሃገራዊ ዓቕምታት ብኣገባብ ከዋፍሩ ዝበቐዑ መሪሕትን ውድባትን ኣይጸንሑን። ብኣንጻሩ ዝተፈልየ ርእይቶ ዘይጸወሩ ጥራሕ ዘይኮነ፡ ክሳብ ብውግእ ሕድሕድ ንዘይተኣደነ ናይ

ሰውራ ዓቕምኸ፡ ሞራልካን ግዜኸን ዘባኸኑ መራሕትን ውድባቶምን ክመርሕዎ ብምጽጎሖምዮ።ንብዙሕነታዊ ክውንነትና ከም ምቹእ ኣጋጣሚ ብምውሳድ፡ ተባራሪይቲ ገዛእቲ ኣብ መንጎ ህዝብታትና ንዝነዘሕዎ ድሕረታት እናኣሳወሩ ሓድሕድ ዘይምትእምማን ክፈጥሩን፤ ህዝብታት ኣተፋኒኖም መጋበርያ ጉጅላዊ ረብሓታቶም ገይሮም ከላግጹን ዝጸንሑ መራሕትን ውድባትን ይመርሕዎ ብምንባሮምዮ። ውድብና ኤስደለ፡ ካብ'ዚ ገምጋምዚ ብምብጋስ ሓፋሽ ህዝብታትና፡ ካብቲ ዘሕለፍዎን ዘሕልፍዎ ዘለዉን መሪር ተመኩሮ ክመሃርዎ ዝግባእ ቁምነገር እንተሃለወ፡ ብቑዕን ዱልዱሉን ደሞክራሲያዊ መሪሕ ውድብ ዝሰኣነ ሰውራ ማዕረ ክንደይ ዋጋ ከምዘኸፍል ብዘየዳግም ክንግንዘብ ይግባእ ይብል። ብእኡ መጠን ከኣ'ዩ፡ ነዚ ክሳዳዊ ሕቶ'ዚ ብብቕዓት ንምምላስ ክረባረብ ዝርከብ።

ዘይሕለል ቃልሲ ኣብ ምክያድ እትርከቡ ውድባት ኤርትራ!

ገባቲ ስርዓት ህግደፍ፡ ኣብ ልዕሊ ህዝብታትና ክፍጽም ዝጸንሑን ዘሎን፡ ጸረ-ሰብአዊ ፍጡር ፋሽስታዊ ተግባራት፡ ኣብ ዝለዓለ ጥርዙ በጺሑ፤ ህዝብን ሃገርን ኤርትራ፡ ሓያል ናይ ኣፍ ኣርክቡ ነጋሪት ይሃርሙ ምህላዎም እንርእዮን እንሰምዎን ዘለና ሓቂ እዩ። ሰውራዊ ቁጠዕ ህዝብታትናን ርሱን ናይ ለውጢ ባህግታቱን ሰማይ ዓሪጉ፡ ኣብዚ እዋንዚ፡ ካብ ዝኾነ ካልእ ግዜ ንላዕሊ፡ ብሱል፡ ብቑዕ፡ ውፉይን ውዱብ ደሞክራሲያዊ ኣመራርሓ ዝሓቱሉ ዘለዉ እዋን ምኻኑ ጋህዲ እዩ። ነዚ ጠለቡዚ ክወጥን ንምግባር ድማ፡ ቅነዕ ደሞክራሲያዊ መስመር ጨቢጥካ፤ ንወሳኒ ግደ ሓፋሽ ኣሚኒካ፡ ህዝብታትና ኣብ ኩሎም ወሰንቲ ጉዳያት ናይ ሃገርም፡ ንቑሕን ቀጥታውን ትሳትፎኡም ዘረጋግጹሉ ኩነታት ብምፍጣር ጥራሕዩ ዝረጋገጸ። ብቑም-ነገሩ ከኣ፡ ህዝብታትና፡ ነዚ ብሰንኪ ገባቲ ስርዓት ህግደፍ ኣንጸላልዩ ዘሎ ናይ ዕንወት ሓደጋ ብምውጋድ፡ ንቅሱን መጻእን ቀጻልነትን ኤርትራ ዘውሕስ ብቑዕን ደሞክራሲያውን መሪሕ ውድብ እዮም ዝጠልቡ ዘለዉ።

ደንበ ተቓውሞና፡ ዋላኳ ካብቲ ናይ ዓንተቦ ዝሓይሽ ዘመዝገቦ ኣዎንታ እንተሃለዎ፡ ንወድዓዊ ጠለብ ህዝብታትና ዝምጥን ከምዘይኮነ ግን ምስክር ዘድልዮ ኣይመስለናን። ከም ደቂ ዛግራ ተበታቲኑ ዝነበረ ውድባትና፡ ኣብ ዙርያ ሓደ ናይ ሓባር ንኡስ መደብ-ዕዮ (ሃገራዊ ቻርተር)ን፡ ኣብ ትሕቲ ሓደ ጽላል (ባይቶ)ን ዓሲሉ ዝቃለሰሉ ኩነታት ምፍጣሩ ዝነዓቕ ዓወት ኣይኮነን። "ነቲ ዝግበረሉ ናይ ኣፍ-ኣርክቡ ጠለብ ህዝብታትና ዝምጥን ድዩ?" ንዝብል ሕቶ ግን፡ ገና ብዙሕ ወሰንቲ ጉዳያት ይተርፎዩ። ከመይሲ፡ ዓቕምታቱ ከም ሓደ ሰብ ኣስሚሩ፡ ኣብቲ ዝተሰማማዓሉ ቀዳምነት ናይ ውራዩ ኣብ ምውዓል ርኡይ ብኩራት ኣለዎ። ብኣንጻር፡ ኣብ ክንዲ ሓድሕድ ምምልላእ፡ ኣብ ካልኣዊ ፍልልያቱ ክቆራቕስን ክጠላለፍን ዘገኸኖ ዘሎ ግዜን ጉልበትን ይበዝሕ ኣሎ። ሸሽ ብዝሒ ውድባትን እናሓደሩ ዝኸሰቱ ምፍንጫላትን ብሓደ ወገን፤ ተመሳሳሊ መደብ-ዕዮ ዘለዎም ሓይልታት ዓቕምታቶም ክጠምሩ ዘይኮነ ሰግንጢር ክነሓንሑ ምርኣይ ከኣ በቲ ካልእ ወገን፤ ንደንበ-ሰውራና ስሕበት ዝኸልእዎ ዘለዉ ስንክልናታት ምኻናም ክዝንጋዕ ኣይግባእን። እዚ ዘይተኣደነ ሕጽረታቱዚ ድማ፡ ነቲ ናይ ህዝብታትና ማዕበላዊ ሰውራዊ ቁጠዕን ናይ ለውጢ ባህግታቶምን ኣዘሓሒሉ፤ ኣብ ልዕሊ ሰውራኡም እምነት ክስእኑ ዝገብሮም ዘሎን እዩ። እዚ ድማ ብርኡይ፡ ሰውራዊ ዓቕምታት ሓፋሽ ምብኻን እዩ። ድምር ናይዞም ኩሎም ንሰውራና ኣጋጢሞም ዘለዉ ስንክልናታት ድማ፡ መፍቶትቲ ደመኛ ጸላኢ ህዝቢ ኤርትራ ዝኾነ ስርዓት ህግደፍ ዝገብረና ዘሎ፡ ፈውሲ ዘድልዮ ሕማም ደንበ-ተቓውሞና እዩ። ሓፋሽ ህዝብታትና፡ ከምቲ "ወዲ ዓሻ፡ ክልተ ግዜ ይውቃዕ" ዝበሃል፡ ንካልኣይ ግዜ ግዳይ ግርህነቱ ከይከውን ስኽፍታኡ ይገልጽ ኣሎ። ምስቲ ኩሉ ቁጠዕኡን ናይ ለውጢ ድልዎቱን፡ ኣብ ጎኒዚ ህሉው ደንበ-ተቓውሞኡ ዘይሰለፈሉ ምኽንያት ድማ፡ ብሰንኪቲ ንውድባትና ኣጋጢሙዎም ዘሎ ስንክልናን፡ ኣብቲ ቀንዲ ውራይ ሃገሩ ዝውዕል፡ እምነት ዘንብረሉ፡ ብቑዕን ዱልዱልን መሪሕ ደሞክራሲያዊ ውድብ ብሰንኪ ዘይምርካቡ እዩ። ስለዚ እዩ ድማ ኤስደለ፡ ነዚ ክሳዳዊ ሕቶዚ ንምምላስ ኣብ ዝግበር ቃልሲ፡ ብግንባር ቀደምትነት ተበጊሱ ዘሎ።

እዚ ሓቂዚ ከምዘለዎ ኮይኑ፡ ኤርትራዊ ሃገራዊ ባይቶ ንደሞክራሲያዊ ለውጢ፡ መቃለሲ መድረኽ ምኳኑ ኣጽኒዑ ብምእማን፤ ባይቶ ካብ ዝጸንሕዎ ዓባይቲ ሕጽረታት ንክገላገልን ካልኣይ ጉባኤኡ ብዓወት

ንክፍንበልን፡ ካብ ውድብና ኤስደለ ዝግበር ትጽቢት፡ ሎሚውን ከም ትማሊ ዓቲቡ ከበርክት ምኳኑ ደጊሙ የረጋግጽ።

በዚ ታሪኻዊ አጋጣሚ፤ ፍሉይ መጻዋዕታን ቆላሕታን ንምሁራት ኤርትራውያን!

ህሉው ኩነታት ህዝብን ሃገርን ኤርትራ፡ ኣብ ከመይ ዝኣመሰለ ተአፋፊ ናይ "አፍ-አርክቡ" ኩነታት ከምዘሎ ነጋሪ ትደልዩሉ ኣይኮነን። ህዝብታትና ካብዚ ኣንጻላልዮም ዘሎ ህግደፋዊ መዓት ንክድሕኑን ክንዮኡ ዝህሉ መጻኢ ኣንፈት ሃገርና ኣብ ምንጻርን፡ ናትኩም ናይ ምሁራት ኤርትራውያን ንቑሕን ተባዕን ተሳትፎ፡ መተካእታ'ኳ የብሉን። ኣብዚ እዋንዚ፡ ኣብ ቅድሚ ህዝብን ሃገርን ኤርትራ፡ ሰለስተ መሰረታውን ህጹጽን ፍታሕ ዝደልዩ ግድላት ተገቲሮም ኣለዉ። እቲ ቀዳማይ፡ ፋሽስታዊ ስርዓት ህግደፍ፡ ንህዝብን ሃገርን ከብርስ ዝጨከነ ደመኛ ጸላኢና እዩ። ካልኣይ፡ ነቲ ኣንጻር ስርዓት ህግደፍ ዝካየድ ቃልሲ ደነበ-ተቓውሞና ዝመርሑ ዘለዉ ውድባትና ካብ ንጸረ ህግደፍ ዝቀንፅ ኣተሓሳስበኣም ንላዕሊ እቲ ኣብ ሕድሕዶም ምጥቕቓዕ ዝጠፍእ ጉልበት፣ ግዜን ጸዕርን ዝግቢ ምዃኑ እዩ። እቲ ሳልሳይ ድማ፡ ደለይቲ ለውጢ ህዝብታትና፡ ብቑዕ ዝኣምንዎ መሪሕ ስኢኖም፡ ኣዝዩ ፍትው ተቓውሞ ከስምዑ ኣብ ዝርከቡሉን ዘማእዝኖም መሪሕ ሓይሊ ኣብ ዘናድዩሉን ኩነታት ምህላዎም እዩ። ከም ሳዕቤን ከኣ፡ መፍቶ ኣራዊት ስርዓት ኢሰያስ ኣፈወርቂ ንኸውን ኣለና። ናይዞም ኩሎም ግድላት ክሳብ ሕቶ ድማ፡ እቲ ንሰውራና ካብ ዓንተቦኡ ኣትሒዞ ከሳቕዮ ዝጸንሐን ዘሎን፡ ሕቶ ብሱል መሪሕ ደሞክራሲያዊ ውድብ፡ ብቑዕ ምላሽ ብሰንኪ ዘይምርካቡ ምኳኑ ትዝንግዕዎ ኣይንብልን።

ሰውራና ካብዚ ሓንቑ ሒዝዎ ዘሎ ጸገምዚ ንክገላገል፡ ታሪኽ ይሓተኩም/ይሓተና ኣሎ። ኣብ ሰውራ፡ እቲ መዳርግቲ ዘይርከበ ወሳኒ ሓይሊ፡ እቲ ተኣምራታዊ ዓቕሚ ሓፋሽ ምኳኑ ከይዘንጋዕና፡ ነዚ ክሳብ ሕቶ ኣብ ምምላስ፡ ግደ ምሁር መተካእታ ከምዘይብሉ፡ ውድብና ኣጽኒዑ ይኣምን። ብፍላይ ድማ ህዝባዊ ምሁራት ኤርትራውያን፡ እዚ መድረኽ ኣትሪፍ ዝሓተኩም ዘሎ ግድኹምዚ ንከተበርክቱን፡ ብታሪኽ ዘየሕምየኩም ሓድጊ ንክትገድፉን፡ ካብ ዝኾነ ግዜ ንላዕሊ፡ ሎሚ መሪሕ ግድኹም ክትጸወቱ ትሕተቱ ኣለኹም። ተባዕን ህዝባውን ኣረኣእያ ተዓጢቕኩም፡-

- ንባህርያት ስርዓት ህግደፍ፣ ጸረ-ህዝቢ ትካላቱን ክፍጽምዎ ዝጸንሐ ገበናትን ኣዕነውቲ ሳዕቤናቶምን ካብ ሱሩ ተንቲንኩም ክትግምግምዎ፣ንምውጋዩ ንዝካየድ ናይ ቃልሲ ጥበብ ክትእምቱን፤
- ጠንቂ ናይቲ ኣብ ደንበ-ሰውራና ኣጋጢሙ ዝጸንሐን ዘሎን ድኽመታት፡ ካብ ሱሩ መርሚርኩም ብምትንታን ክትግምግምዎ፣ ካብ ቀንፊዘው ዘውጽኡ ስትራተጅን ስልትን ክትልሙን፤
- ንኩሉ ማሕበራዊ ሓይልታት ሃገርና (ንደርባዊ፣ ብሄራዊ፣ ጾታዊ፣ ውድባውን ናይ ዕድመን...ብዙሕነታት ህዝብታትና) ብግቡእ ብምትንታን፡ ብመጠን ዝህልዎም ተሳትፎን ዝረጋገጸሎም ረብሓን፡ ንቑሕ ተሳትፎኦም ዘረጋግጹሉ ኣንፈትን ጥምር ኣዋፍራን ኣብ ምንጻር፤
- ድሕሪ ውድቀት ህግደፍ ንእትቅጽል ሃገርና፡ ብሩህ መጻኢ ንክህልዎ፡ ነዊሕ ዝጠመተ ናይ ሰላም፣ ደሞክራሲ፣ ኣብ ምትእምማንን ምክብባርን ህዝብታታ ዝሰረተ ስጡም ህዝባዊ ሓድነትን፣ ንህንጻት ሃገርን ዝኸውን ርጡብ ውጥናት ኣብ ምስኣልን፤
- ብድምር ድማ፡ እቲ ቦኺሩ ዝጸንሐን ገና ንሰውራና ዘሳቕዮ ዘሎን ናይ መሪሕ ሕቶ ኣብ ምምላስ ንዝህልወኩም ንቑሕን ተባዕን ተሳትፎ፤.....ወዘተ ብናይ ኣፍ-አርክቡ ናህሪ ክትለዓሉ መድረኽ ይጠልበኩም ኣሎ። ነዚ መተካእታ ዘይርከበ ግድኹምዚ ክወን ንምግባር፡ እኹል ዓቕሚ ከምዘለኩም፡ ውድብና ኤስደለ ንካልኢት'ኳ ተጠራጢሩ ኣይፈልጥን። መሪሕቲ ሰውራና ብሓፈሻ፡ ገባቲ ስርዓት ህግደፍ ድማ ብፍላይ፡ ንኣገዳሲ ተራኹም ዘነኣእስ፣ ዝኾልፍን ዝቕንጽልን፡ ዘተኣታተውዎ ህልም ዝበለ ድሑር ጸረ-ደሞክራሲያዊ ባህሊ ሰዒርኩም፤ ቅኑዕ ህዝባዊ መስመር ተዓጢቕኩምን ሰውራዊ ትብዓት

ሰነቆኩምን ንእትገብርዎ ግስጋስ ድማ፡ ውድብና ኤስደለ ወትሩ ኣብ ጎንኹም ምኳኑ በዚ ታሪኻዊ ኣጋጣሚ ክሕብር ይፈቱ።

ኣብ ምጥቕላል ሎምዘበን፡ ነዛ ንመበል 24 ዓመት እነብዕላ ዘለና መዓልቲ ናጽነት ክንዝክር እንከለና፡ ብምጥሓል ባሕርን ብጭካኔ ጥሩፍ እስላማዊ ጉጅለ ዳዕሸን፡ መሪር ናይ መንእሰያትና ዋጋ ኣብ ዝኸፈላናሉን ሓዘንና ዘይወዳእናሉ እዋንዩ። ስለዚ፡ ብጎይላን ዳንኬራን ዘይኮነ፡ ሕድሪ ሰማእታትና ንምፍጻም ቃል-ኪዳንና ዘሕድሱን፤ ናይ ቃልስን ጽንዓትን ነድርና ዘበራብሩን፡ ዘተታት፣ ሰሚናራትን ገምጋማትን ብምክያድ፡ እሳተ-ጎምራዊ መሳርዕ ሰውራ ዘስምሩ ፖለቲካዊ ውሳኔታት ተዓጢቕና ንምውጻእ ኢና እነኸብራ። በዚ ኣጋጣሚ፡ ኣብ ወጻኢ ዘለኹም ደለይቲ ፍትሒ ህዝብታትና፡ ንኣበዓዕላ መበል 24 ዓመተ-ናጽነትና ኣመልኪትኩም ገይርኩምዎ ዘለኹም ጻውዒት፡ ለባም ውሳኔ ምኳኑ፡ ውድብና ኤስደለ ብልቢ ክምዘተቐበሎ ክሕብር ይፈቱ።

ቅኑዕ መስመር ኤስደለን ንቑሕ ሓፋሽን ሒዝና ክንዕወት ኢና!!

24 ግንቦት ንዘልኣለም ደሚቓ ትንበር!!

ውድቀትን ስዕረትን ንፋሽስታዊ ስርዓት ህግደፍ!!

ዝኸርን ክብርን ነዚ በዓልዚ ክዉን ዝገበሩ ጀጋኑ ስዉኣትና!!

24 ግንቦት 2015